



नोएडा: फोटोकॉपी मशीन लगाकर घर में ही छाप रहा था नकली नोट, और फिर...

नोएडा में एक शख्स अपने घर में ही फोटोकॉपी मशीन लगाकर नकली नोट बना रहा था. पुलिस ने इसके पास से 4,750 रुपए के नकली नोट और बाकी सामान जब्त किया है.



नोएडा पुलिस ने एक ऐसे शख्स को गिरफ्तार किया है, जो अपने घर में ही नकली नोट बनाने का काम करता था. वह नोट तो बनाता ही था, उन जाली नोटों को बाजार में चलाता भी था. नोएडा के सेक्टर 24 की पुलिस ने इस व्यक्ति को उसके घर से ही गिरफ्तार कर लिया है.

इस शख्स के कब्जे से 4,750 रुपए के नकली नोट बरामद किए गए हैं. जबकि 90 पेपर प्रिंटेड नकली नोट, 198 अधबने नोट, प्रिंटर और रिम कागज भी बरामद किया गया है. पुलिस के मुताबिक इस आरोपी का नाम जानकी यादव है, जो तरबगंज गोंडा का रहने वाला है. फिलहाल यह शख्स नोएडा के गिझोड़ सेक्टर 53 इलाके में रह रहा था. आरोपी से पूछताछ करने पर पता चला है कि वह यहां किराए पर रहता था और इसी किराए के मकान में, फोटोकॉपी मशीन लगाकर नकली नोट बनाया करता था. साथ ही, उनको बाजार में चला दिया करता था. आरोपी को मुताबिक, उसने कई नकली नोटों को बाजार में चलाया है. नोएडा पुलिस इसकी तस्दीक कर रही है. गौरतलब है कि नोटबंदी के बाद से उत्तर प्रदेश एसटीएफ और दिल्ली पुलिस ने नकली नोटों के कई बड़े नेटवर्क का भंडाफोड़ किया है. आमतौर पर यह नकली नोट सीमा पार से छपकर हिंदुस्तान लाए जाते हैं, लेकिन घर के अंदर नोट तैयार करने का यह अपने आप में ताजा मामला सामने आया है.

Source: <https://www.aajtak.in/crime/news/story/noida-police-arrested-a-man-for-printing-fake-note-in-the-house-ntc-1423122-2022-03-06>